

၃။ စည်ပင်သာယာရေးအဖွဲ့အစည်းတွေက ပြည်သူလူထုအတွက် ဘာကြောင့်အရေးပါသလဲ။

မြို့ပေါ်က ပြည်သူတစ်ယောက်အနေနဲ့ စည်ပင်နဲ့ ကင်းကွာလို့ မပတ်သက်ဘဲနေချင်လို့ မဖြစ်နိုင်ပါဘူး။ စည်ပင်နဲ့ပတ်သက်လို့ မကြာခဏ ပြောလေ့ပြောထရှိတဲ့စကားတစ်ခွန်း ရှိပါတယ်။ ဒါဘာလဲဆိုတော့ “ပြည်သူတွေဟာ မွေးဖွားရာကနေ သေတဲ့အထိ စည်ပင်နဲ့အကုန်ဆိုင်ပါတယ်” လို့။ တကယ်ပါပဲ၊ လူတစ်ယောက် သေဆုံးလို့ သုသာန်၊ သင်္ချိုင်းမှာ မြှုပ်နှံသင်္ဂြိုဟ်မယ်ဆိုရင်တောင် စည်ပင်နဲ့ ဆိုင်ပါတယ်။ ဘာလို့လဲဆိုတော့ အဲ့ဒီသုသာန်ကိုလည်း သက်ဆိုင်ရာ စည်ပင်အဖွဲ့အစည်းကပဲ ပိုင်ဆိုင်ပြီး သူတို့က စီမံခန့်ခွဲတာဖြစ်ပါတယ်။

မြို့ပြမှာ စည်ပင်ရဲ့ လုပ်ပိုင်ခွင့်မူဘောင်၊ နယ်ပယ်၊ တာဝန်၊ ဝတ္တရားတွေဟာ အင်မတန်ကျယ်ပြန့်ပါတယ်။ တကယ်တော့ ပြောရရင် မြို့ပြအတွက်သာ မဟုတ်ပါဘူး၊ ကျေးလက်တောရွာမှာ နေထိုင်ကြသူတွေလည်း စည်ပင်နဲ့ ကင်းကွာလို့ မရပြန်ပါဘူး။ ဥပမာ၊ ရွာသားရော မြို့သားပါ အားလုံး စားသုံးနေကြတဲ့ အသား (အမဲ၊ ဝက်၊ ဆိတ် စသည်) ထုတ်လုပ်ရောင်းချဖို့အတွက် သားသတ်လုပ်ငန်း၊ သားသတ်လိုင်စင်ဆိုတာ တွေက စည်ပင်က စီမံခန့်ခွဲတာပါ။ ဒါ့အပြင် ကျေးလက်တောရွာက ပြည်သူတွေနဲ့ အဓိကသက်ဆိုင်လေ့ရှိတဲ့ မြစ်၊ ချောင်း၊ အင်း၊ အိုင်တွေကို ဖြတ်ကူးတဲ့ ကူးတို့လုပ်ငန်း၊ ကျွဲ၊ နွားပွဲဈေးလေလံ စတာတွေကိုလည်း သက်ဆိုင်ရာ စည်ပင်အဖွဲ့အစည်းတွေက စီမံခန့်ခွဲပါတယ်။

နောက်ပြီး စည်ပင်က ပစ္စည်းခွန် (အဆောက်အဦခွန်၊ မြေခွန်၊ လမ်းမီးခွန်၊ အမှိုက်ခွန်)၊ ဘီးခွန်စတဲ့ အခွန်တွေလည်း ကောက်ခံပါတယ်။ ဝန်ဆောင်ခ၊ မြို့ဝင်ကြေး၊ ယာဉ်ရပ်နားခ၊ လုပ်ငန်းလိုင်စင်ကြေး၊ စီးပွားရေးလုပ်ငန်းဆိုင်ဘုတ်စတဲ့ အခကြေးငွေ တွေလည်း စည်ပင်က ကောက်ခံလေ့ရှိပါတယ်။ ဈေးတွေ၊ မြို့တွင်းလမ်းတွေ၊ ပန်းဥယျာဉ်နဲ့ အားကစားကွင်းစတာတွေကိုလည်း စည်ပင်ကပဲ စီမံခန့်ခွဲပါတယ်။

ဒါ့ကြောင့် ချုပ်ပြောရရင်တော့ စည်ပင်သာယာရေးအဖွဲ့အစည်းတွေက ပြည်သူလူထုနေ့စဉ် ဘဝမှာ ထိတွေ့ဆက်ဆံနေရတဲ့ အင်မတန်အရေးပါတဲ့ ဒေသန္တရ အဖွဲ့အစည်းများ ဖြစ်ကြပါတယ်။